

समे – 12:25

<><><><><><>

### 3<sup>rd</sup> Phase Notification

भारती चुनांस आयोग नै जम्मू-कश्मीर च त्रीये गेड़ दे असैम्बली चुनाएं लेई कल अधिसूचना जारी करी दिती ऐ। आकाशवाणी दे जम्मू संवाददाता दी रिपोर्ट मुजब कुपवाड़ा, बारामूला, बांपीपोरा, उधमपुर, कठुआ, सांबा ते जम्मू जिलें दे कुल 40 विधानसभा हलकें च त्रीये गेड़ दे चुनाएं तैहत वोट पाए जाने न। इंदे च कश्मीर खिते दे 16 असैम्बली हलके - करनाह, त्रेहगाम, कुपवाड़ा, लोलाब, हंदवाड़ा, लंगोट, सोपोर, रफियाबाद, उड़ी, बारामूला, गुलमर्ग, वागूरा-करीरी, पट्टन, सोनावारी, बांपीपोरा ते गुरेज हलकें सने जम्मू संभाग दे 24 असैम्बली हलके - उधमपुर वैस्ट, उधमपुर ईस्ट, चनैनी, रामनगर, बनी, बिलावर, बसोहली, जसरोटा, कठुआ, हीरानगर, रामगढ़, सांबा, विजयपुर, बिश्नाह, सुचेतगढ़, आर.एस. पुरा-जम्मू साउथ, बाहु, जम्मू ईस्ट, नगरोटा, जम्मू वैस्ट, जम्मू नार्थ, मढ़, अखनूर ते छम्ब विधानसभा हलके शामिल न। इस गेड़ दे चुनांस लेई मेदवारें आसेआ नामजदगियां दाखल करने दी खीरी तरीक 12 सितम्बर ऐ ते नामजदगी आहले कागदें-पतरें दी जांच 13 सितम्बर गी कीती जाहग। मेदवार जेगर चाहन तां 17 सितम्बर तगर चुनांस शा अपना नांस वापस लेई सकडन। त्रीये गेड़ तैहत कुल 40 विधानसभा हलकें च पैहली अक्टूबर गी वोट पोआए जाने न। मतदान बड़लै 7 बजे शा लेइयै संझां 6 बजे तगर होग।

<><><><><><>

### 2<sup>nd</sup> Phase Nominations

जम्मू-कश्मीर च दुए गेड़ दे असैम्बली चुनाएं लेई कुल 6एं जिलें दे 26 विधानसभा हलकें च कुल 310 मेदवारें अपने नामांकन दर्ज करोआए न। आकाशवाणी दे जम्मू संवाददाता मुजब, दुए गेड़ दे चुनांस तैहत औंदी 25

सितम्बर गी वोट पोआए जाने न ते एहदे लेई नामांकन दाखल करने दी कल खीरी तरीक ही। श्रीनगर जिले लेई सब्बनें शा मते 112 मेदवारें नामांकन दाखल करोआए न। एहदे परैन्त बगाम जिले च 68, रजौरी जिले च 47, पुंछ च 35 ते रियासी ते गांदरबल जिले च 24-24 मेदवारें अपने नामांकन भरे न। जम्मू संभाग च, रियासी जिले दे त्र'ऊं असैम्बली हलकें चा कुल 7 मेदवारें गुलाबगढ़ हलके लेई, 10 मेदवारें रियासी हलके लेई ते 7 मेदवारें श्री माता वैष्णो देवी असैम्बली हलके लेई नामांकन दाखल कीते न। रजौरी जिले दे 5 असैम्बली हलकें चा 11 मेदवारें कालाकोट-सुंदरबनी लेई, 7 मेदवारें नौशैहा लेई, 14 मेदवारें रजौरी हलके लेई, 7 मेदवारें बुद्धल लेई ते 8 मेदवारें थन्नामंणी लेई नामांकन भरेया ऐ। ईआं गै पुंछ जिले च सुरनकोट हलके लेई 11, पुंछ हवेली लेई 13 ते मेंर हलके लेई 11 मेदवारें नामांकन दाखल कीते न। नामांकन पतरें दी जांच अज्ज कीती जा'रदी ऐ ते मेदवार जेगर चाहन तां 9 सितम्बर दपैही 3 बजे तगर ओह अपने नांs वापस बी लेई सकदे न।

<><><><><><><><>

### Congress Star Campaigners

कांग्रेस पार्टी नै जम्मू-कश्मीर च औंदी 25 सितम्बर गी होने आहले दुए गेड़ दे चुनांs लेई अपने 40 स्टार प्रचारकें दे नाएं आहली सूची जारी कीती ऐ। आकाशवाणी जम्मू दे संवाददाता मुजब, इनें स्टार प्रचारकें च कांग्रेस पार्टी दे प्रधान मल्लिकार्जुन खरगे, सोनिया गांधी, राहुल गांधी ते प्रियंका गांधी मुख तौर पर शामिल न। इंदे अलावा, पार्टी नेता के.सी. वेणुगोपाल, अजय माकन, अंबिका सोनी, भरतसिन सोलंकी, तारिक हमीद कर्रा, सुखविंदर सिंह सुक्खु, जय राम रमेश, गुलाम अहमद मीर, सचिन पायलट, चरणजीत सिंह चन्नी, सलमान खुर्शीद, विकार रसूल वानी, रजनी पाटिल, मनीश तिवारी, प्रमोद तिवारी, रमन भल्ला, तारा चंद, चौधरी लाल सिंह, कन्हैया कुमार ते अल्का लांबा हुंदे नां बी शामिल न। कांग्रेस पार्टी नै प्रदेश लेई 120 स्टार प्रचारकें दी सूची तैयार कीती दी ऐ जेड़े बक्ख-बक्ख हलकें च पार्टी लेई प्रचार करडन।

<><><><><><><><>

## BJP Star Campaigners

भारती जनता पार्टी नै जम्मू कश्मीर च असेंबली चुनाएं दे दुए गेड़ लेई 40 स्टार प्रचारकें दे नां आली सूचि जारी कीती ऐ। इंदे च प्रधानमंत्री नरेन्द्र मोदी, गृहमंत्री अमित शाह, रक्षा मंत्री राजनाथ सिंह, बीजेपी दे राश्ट्री अध्यक्ष जे.पी.नड्डा ते उत्तर प्रदेश दे मुखमंत्री योगी आदित्यनाथ मुख तौरा पर शामिल न। प्रदेश च दुए गेड़ दे असेंबली चुनां इस म्हीने दी 25 तरीक गी होने न।

<><><><><><>

## BJP Manifesto

गृह मंत्री अमित शाह होर अज्जै थमां जम्मू दे द'ऊं दिनें दे दौरै पर आवै करदे न। आकाशवाणी दे जम्मू संवाददाता मुजब, शाह होर जम्मू च इक रैली च पार्टी दा चुनावी घोषणा पत्र जारी करडन। ओह जम्मू च चुनावी रैलियें गी संबोधित करडन। शाह हुंदे इस दौरै लेई बंदोबस्तें गी मुक्कदा रूप दिता जा करदा ऐ। तोआई बीजेपी दे प्रदेश महासचिव अशोक कौल होरें आखेआ जे शाह हुंदा जम्मू दा दौरा, बीजेपी मेदवारें ते कार्यकर्ताएं दा दिल बधाने आहला होग। शाह हुंदा इससै म्हीने कश्मीर च बी केई चुनावी रैलियें गी संबोधित करने दा कार्यक्रम ऐ। प्रधानमंत्री नरेन्द्र मोदी ते बीजेपी दे होर केई वरिष्ठ नेता बी प्रदेश च चुनां प्रचार करडन।

<><><><><><>

## National Means Scholarship

सरकार नै 2024-25 लेई National Means Cum Merit वजीफे सरबन्धी स्कीम लेई चुने गेदे होनहार विद्यार्थियें आस्सेआ आवेदन जमा करने दी खीरी तरीक इस म्हीने दी 30 तगर बधाई दिती ऐ। केन्द्रीय शिक्षा मंत्रालय नै गलाया ऐ जे इस स्कीम तैहत आर्थिक तौरा उप्पर कमजोर तबकें दे होनहार विद्यार्थियें गी वजीफे दिते जंदे न तां जे ओह 8मीं जमात दे बाद बी अपनी पढ़ाई जारी रखन ते 12मीं जमात तगर शिक्षा हासल करी सकन।

<><><><><><>